



ہم نے کربلا سے

کیا سیکھا؟

10 مَحْرَمُ الْحَرَامِ

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَّ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلَى اٰلِكَ وَاَصْحٰبِكَ يَا حَبِيْبَ اللّٰهِ

الصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلَى اٰلِكَ وَاَصْحٰبِكَ يَا نُوْرَ اللّٰهِ

نَوَيْتُ سُنَّتَ الْعِتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آبِ زم زم یا دم کیا ہو اپانی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ تعالیٰ کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکرِ اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

درودِ پاک کی فضیلت

حضورِ اکرم، نورِ مجسم، شاہِ بنی آدم صَلَّى اللهُ عَلَيْهِ وَآلِهِ وَسَلَّمَ کا فرمانِ رحمت نشان ہے:

رَبِّيُّنَا مَا جَالِسَكُمْ بِالصَّلَاةِ عَلَيَّ فَإِنَّ صَلَاتَكُمْ عَلَيَّ نُورٌ لَكُمْ يَوْمَ الْقِيَامَةِ

یعنی تم اپنی مجلسوں کو مجھ پر دُرُودِ پڑھ کر آراستہ کرو کیونکہ تمہارا مجھ پر دُرُودِ پڑھنا بروز

قیامت تمہارے لئے نور ہوگا۔ (جامع صغیر، حرف الزای، ص ۲۸۰، حدیث: ۴۵۸۰)

صَلُّوْا عَلٰى الْحَبِيْبِ! صَلَّى اللهُ عَلٰى مُحَمَّدٍ



بیان سننے کی نیتیں

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: **أَفْضَلُ الْعَبْلِ النَّيَّةُ الصَّادِقَةُ** سچی نیت سب سے افضل عمل ہے۔⁽¹⁾ اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! ﴿عَلَّمَ سَيَكْفِيكَ﴾ علم سیکھنے کے لئے پورا بیان سنوں گا ﴿بِأَدَبٍ بِيْطْهُوْنَ﴾ دورانِ بیان سستی سے بچوں گا ﴿اِبْنِيْ اِصْلَاحِ﴾ اپنے اصلاح کے لئے بیان سنوں گا ﴿جُوْ سُنُوْنَ﴾ دوسروں تک پہنچانے کی کوشش کروں گا۔

صَلُّوْا عَلَيَّ الْحَبِيْبِ! صَلَّى اللهُ عَلَيَّ مُحَمَّدٍ

غیر مسلم مسلمان ہو گیا...!!

علامہ ابنِ حجر مکی رَحْمَةُ اللهِ عَلَيْهِ ذَكَرْ كَرْتِيْ هِيْنَ: واقعه کربلا کے بعد جب بد بخت یزیدی امام عالی مقام، حضرت امام حُسَيْنِ رَضِيَ اللهُ عَنْهُ کا سر مبارک نیزے پر بلند کئے ملکِ شام کی طرف لئے جا رہے تھے، راستے میں ایک نصرانی راہب (یعنی کر سچین عبادت گزار) کا گر جا آیا، اُس راہب نے سرِ انور کو دیکھا تو اس کے بارے میں لوگوں سے پوچھا، لوگوں نے بتایا کہ یہ نواسہ رسول، حضرت امام حُسَيْنِ رَضِيَ اللهُ عَنْهُ کا سر مبارک ہے، یہ سنتے ہی راہب تڑپ گیا اور پلید یزیدیوں کے پاس جا کر بولا: تم بُرے لوگ ہو! کیا 10 ہزار اشرفیاں لے کر اس بات پر راضی ہو سکتے ہو کہ ایک رات یہ سر مبارک میرے پاس رہے؟ یزیدی تو تھے ہی مال کے بھوکے، فوراً راضی ہو گئے۔ راہب اگرچہ غیر مسلم تھا، البتہ اُس نے سرِ انور کا خوب ادب کیا، اسے



غسل دیا، خوشبو لگائی اور رات بھر اپنی گود میں رکھ کر دیکھتا رہا، اس نے سُرِ انور سے ایک نُورِ آسمان کی طرف بلند ہوتا دیکھا، سُرِ مبارک کی یہ کرامت دیکھ کر راہب کا دل پگھل گیا، سُرِ انور سے اُبھرتے نُور نے راہب کا سینہ روشن کر دیا، اس نے یہ رات روتے ہوئے گزاری اور صبح کو کلمہ پڑھ کر مسلمان ہو گیا، یہ خوش بخت راہب جو اب کلمہ پڑھ کر نانا ئے حُسین، رحمتِ کونین عَلَی اللہِ عَلَیْہِ وَاٰلِہٖ وَسَلَّم کا غلام بن چکا تھا، اس نے اپنا گرجا اور تمام ساز و سامان چھوڑا اور باقی زندگی خدمتِ اہل بیت میں گزار دی۔⁽¹⁾

اے عاشقانِ صحابہ و اہل بیت! نصرانی راہب نے امام عالی مقام رَضِی اللہ عنہ کے سُرِ مبارک کا ادب کیا تو اسے دولتِ ایمان نصیب ہوئی، دوسری طرف بظاہر کلمہ پڑھنے والے یزیدی بد بخت لالچی تھے، ان کی حرص، دولتِ دنیا کی ہوس انہیں لے ڈوبی، ان یزیدی بد بختوں نے امام عالی مقام رَضِی اللہ عنہ کے حیموں سے جو درہم و دینار لوٹے تھے اور جو راہب سے لئے تھے، ان کو تقسیم کرنے کے لئے جب تھیلیوں کے منہ کھولے تو کیا دیکھا کہ وہ سب درہم و دینار ٹھیکریاں بنے ہوئے ہیں، ان ٹھیکریوں کی ایک طرف پارہ: 13، سورۃ ابراہیم کی یہ آیت لکھی تھی:

وَلَا تَحْسِبَنَّ اللّٰهَ غَافِلًا عَمَّا تَعْمَلُ
الظُّلُمُوْنَ ﴿۱۳﴾ (پارہ: 13، سورۃ ابراہیم: 42)

ترجمہ کنز العرفان: اور (اے سننے والے!) ہر گز اللہ کو ان کاموں سے بے خبر نہ سمجھنا جو ظالم کر رہے ہیں۔

اور دوسری طرف پارہ: 19، سورۃ شعراء کی یہ آیت کریمہ تحریر تھی: (2)

وَسَيَعْلَمُ الَّذِيْنَ ظَلَمُوْا اَيَّ مَنَقَلٍ
يَّتَقَلَّبُوْنَ ﴿۱۹﴾ (پارہ: 19، سورۃ شعراء: 227)

ترجمہ کنز العرفان: اور عنقریب ظالم جان لیں گے کہ کس کروٹ پر پلٹا کھائیں گے۔

1... الصواعق المحرقة، الباب الحادی عشر، فی فضائل اہل البیت، صفحہ: 246۔

2... الصواعق المحرقة، الباب الحادی عشر، فی فضائل اہل البیت، صفحہ: 246۔

اے ماشقانِ صحابہ و اہل بیت! کیسی عبرت کی بات ہے! امام حسین رضی اللہ عنہ کے سر مبارک کا آؤب کرنے کی برکت سے ایک غیر مسلم کو ایمان کی دولت نصیب ہو گئی اور دوسری طرف یزیدی بد بختوں پر پھٹکار پڑی، ان کے بُرے کرتوتوں کے نتائج کی ایک ادنیٰ جھلک انہیں دکھائی گئی، ان کے سونے چاندی کے سگے ٹھیکریاں بن گئے، یہ قدرت کی طرف سے ایک درسِ عبرت تھا کہ اے بد بختو! تم نے اس فانی دُنیا کی خاطر دین سے منہ موڑا، آلِ رسول پر ظلم و ستم کا پہاڑ توڑا...!! یاد رکھو! دین سے تم نے سخت بے پروائی برتی اور جس فانی و بے وفا دُنیا کے حصول کے لئے ایسا کیا، وہ بھی تمہارے ہاتھ نہیں آئے گی، تم دُنیا و آخرت میں نقصان اٹھانے والے ہو گئے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّدٍ

امام حسین رضی اللہ عنہ کا مختصر تعارف و فضائل

پیارے اسلامی بھائیو! امام عالی مقام، امام تشنہ کام، نواسہ رسول حضرت امام حسین رضی اللہ عنہ بہت بلند رتبہ ہستی ہیں، آپ کا نام مبارک: حسین، کنیت: ابو عبد اللہ اور القاب: سبط رسول اللہ (یعنی رسول اللہ کے نواسے) اور ریحانۃ الرسول (یعنی رسول کے پھول) ہیں۔⁽¹⁾

(1): نانائے حسنین، رحمتِ دارین صَلَّی اللہُ عَلَیْہِ وَاٰلِہٖ وَسَلَّمَ نے فرمایا: حُسَيْنٌ مِیْنٌ وَاَنَا مِنْ حُسَيْنٍ، أَحَبُّ اللہِ مِنْ أَحَبِّ حُسَيْنًا یعنی حسین مجھ سے ہے اور میں حسین سے ہوں، جو حسین سے محبت کرے اللہ پاک اس سے محبت فرماتا ہے⁽²⁾: (2): ایک حدیثِ پاک میں فرمایا: حَسَنٌ وَ حُسَيْنٌ سے جس نے محبت کی، اس نے مجھ سے محبت کی اور جس نے ان سے دشمنی کی، اس

1... کراماتِ امام حسین، صفحہ: 3-

2... ترمذی، ابواب المناقب، صفحہ: 857، حدیث: 3782-

نے مجھ سے دُشمنی کی (1) (3): بخاری شریف میں روایت ہے، اللہ پاک کے آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّمَ نے فرمایا: هُمَا رِيْحَانَتَايَ مِنَ الدُّنْيَا حَسَنٌ وَحُسَيْنٌ دُنْيَا مِیْرِے دُو پھول ہیں۔ (2)

(4): اور ترمذی شریف کی روایت میں ہے: حَسَنٌ وَحُسَيْنٌ جَنَّتِي جَوَانُوں كے سردار ہیں۔ (3)
امام عالی مقام، امام حُسَيْنِ رَضِيَ اللہُ عَنْہُ 5 شعبان المعظم، 4 ہجری کو مدینہ مُتَوَرَّہ میں پیدا ہوئے۔ (4) 55 سال، 5 ماہ، 5 دن اس دُنیا میں تشریف فرما رہے، 10 محرم الحرام، 61 ہجری، بروز جمعہ کو انتہائی مظلومیت کے ساتھ شہید کئے گئے۔ (5) آپ نے حق پر ثابت قدمی، جواں مردی، استقامت اور صبر و رضا کی لازوال مثال قائم فرمائی۔

زمین و آسمان روئے، خون کی بارش ہوئی

علامہ ابن حجر مکی رَحِمَہُ اللہُ عَلَیْہِ ذِکْرُکرتے ہیں: جب حضرت امام حُسَيْنِ رَضِيَ اللہُ عَنْہُ شہید کئے گئے تو سورج کو گرہن لگا، آسمان سُرخ ہو گیا، تین دن تک دُنیا پر اندھیرا چھایا رہا، یہاں تک کہ دن میں تارے نظر آنے لگے، کئی روز تک آسمان سے خُون برستا رہا، اس کے اثر سے دیواریں اور عمارتیں رنگین ہو گئیں، جو کپڑا اس سے رنگین ہوا، اس کی سرخی پُرزے پُرزے ہونے تک نہ گئی، بیت المقدس میں جو پتھر اس روز اٹھایا جاتا، اس کے نیچے سے تازہ خون نکلتا تھا، یہ عالم دیکھ کر لوگوں کو گمان ہوا کہ شاید قیامت قائم ہو گئی ہے۔ (6) غرض زمین

1... مستدرک، کتاب معرفۃ الصحابہ، جلد: 3، صفحہ: 182، حدیث: 4777۔

2... بخاری، کتاب فضائل اصحاب النبی، باب مناقب الحسن والحسين، صفحہ: 949، حدیث: 3753۔

3... ترمذی، ابواب المناقب، صفحہ: 855، حدیث: 3775۔

4... امام حسین کی کرامات، صفحہ: 3۔

5... سوانح کربلا، صفحہ: 170۔

6... الصواعق المحرقة، الباب الحادی عشر، فی فضائل اہل البیت، صفحہ: 240-241۔

و آسمان میں ایک غم کی کیفیت تھی، تمام دُنیا رنج و غم میں گرفتار تھی، آسمان رویا، زمین روئی، جنّات کے غمگین اشعار پڑھنے کی آوازیں سُنی گئیں۔ اللہ اکبر!

کربلا دَرَسِ زِندگی ہے

اے عاشقانِ صحابہ و اہل بیت! یقیناً کربلا نہایت غمناک اور دلِ دہلا دینے والا واقعہ ہے، مگر یاد رکھئے! کربلا صرف ایک سانحہ نہیں، سانحے دُنیا میں بہت ہوئے ہیں، ظلم و ستم کی بڑی بڑی داستانیں اس زمین پر رقم ہوئیں مگر وہ سب مٹ گئیں، آج لوگوں کے دل و دماغ میں اُن کا خیال تک موجود نہیں، اگر کربلا بھی صرف ایک سانحہ ہوتا تو تقریباً 1 ہزار 3 سو 82 سال سے بھی زیادہ عرصہ گزرنے کے باوجود اسے ذہنوں میں یوں تازہ نہ رکھا جاتا، لہذا کربلا صرف ایک سانحہ نہیں، یہ دَرَسِ زِندگی کی پوری ایک کتاب بھی ہے، واقعہ کربلا ہمیں کامیابی کے راستے بھی بتاتا ہے، ترقی کے زینے بھی بتاتا ہے، زندگی کے اُصول بھی سکھاتا ہے اور عظمت و شان سے جینے کا دَرَس بھی دیتا ہے۔

رسالہ ”کربلا کا خونِ منظر“

شیخ طریقت، امیر اہلسنت حضرت علامہ مولانا محمد الیاس عطار قادری رضوی دامت برکاتہم العالیہ کا ایک رسالہ ہے: کربلا کا خونِ منظر۔ یہ رسالہ اُصل میں ایک خط کا جواب ہے، کسی نے امیر اہلسنت دامت برکاتہم العالیہ کی بارگاہ میں خط لکھا، جس میں بتایا تھا کہ انہیں نیکی کی دعوت کے رستے میں رُکاوٹوں اور مشکلات کا سامنا ہے، امیر اہلسنت دامت برکاتہم العالیہ نے اس کے جواب میں کربلا کا خونِ منظر بیان فرمایا اور بتایا کہ شہدائے کربلا نے میدانِ کربلا میں جو ظلم برداشت کئے، جو ستم اُٹھائے، یہ سب نیکی کی دعوت دینے کے سبب ہی تھے، لہذا جب بھی نیکی کی

دعوت کے رستے میں رُکاوٹ آئے تو امام حُسَین اور آپ کے رُفقاء رَضِيَ اللهُ عَنْهُمْ پر ڈھائے گئے یزیدی ظُلم و ستم کا تصوّر باندھ لیجئے! اِنْ شَاءَ اللهُ الْكَرِيمُ!! ہمت و حوصلہ نصیب ہو گا اور نیکی کی دعوت عام کرنے کا جذبہ بھی ملے گا۔

سُبْحٰنَ اللهِ! نیکی کی دَعْوَت عام کرنا ایک مسلمان کی زندگی کا ایک اہم حصّہ ہے، کربلا کے واقعہ سے نیکی کی دعوت دینے کا جذبہ بھی ملتا ہے اور اس راہ میں آنے والی رُکاوٹوں کے سامنے استقامت کا پہاڑ بننے، ظُلم و ستم کے پہاڑ ٹوٹیں یا طنز کے زہریلے تیز چلیں، ان کا جَم کر سامنا کرنے کا حوصلہ بھی ملتا ہے۔

غیر مسلموں کے تصوّرات

ایک غیر مُسَلِّم تھا، اس پر بہت ظُلم و ستم ہوئے، وہ کہتا ہے: میں نے 20 سال تک جیل کاٹی، ناحق ظُلم برداشت کئے، ایک رات میں نے فیصلہ کیا کہ میں ظالم کے سامنے جھک جاتا ہوں، پھر اچانک مجھے حضرت امام حُسَین (رَضِيَ اللهُ عَنْهُ) اور کربلا کا واقعہ یاد آیا، بس! اسی سے مجھے حوصلہ ملا اور میں ظالم کے سامنے ڈٹ کر کھڑا ہو گیا۔ ایک اور غیر مسلم کہتا ہے: کربلا وہ واحد جنگ ہے جس نے شہادت کے ساتھ ساتھ انسانوں کو اخلاقی سبق بھی عطا کیا ہے۔

اللہ اکبر! اے عاشقانِ صحابہ و اہل بیت! یہ غیر مسلم ہیں، جو کربلا سے سبق سیکھ رہے ہیں، امام حُسَین رَضِيَ اللهُ عَنْهُ کی بے مثال استقامت کو یاد کر کے حوصلے بلند کر رہے ہیں۔ اس سے پتا چلتا ہے کہ کربلا صرف ایک سانحہ نہیں، ایک دَرَس بھی ہے، ایک سبق بھی ہے، واقعہ کربلا ہمیں زندگی کے اُصول بھی بتاتا ہے اور اور شان سے جینا بھی سکھاتا ہے۔

سر! یہ سب تو ہمیں کربلا بھی سکھاتی ہے...!!

ایک اسلامی بھائی کہتے ہیں: میں B.A میں پڑھتا تھا، B.A کی انگلش میں ایک ناول پڑھایا جاتا ہے، ایک دن ٹیچر نے اس ناول کے متعلق لیکچر (Lecture) دیا، کہنے لگے: اس ناول کا مصنف ایک یورپین مفسّر ہے، دوسری عالمی جنگ میں یہ ایک فوجی کے طور پر شریک ہوا تھا، دوسری عالمی جنگ کے بعد یورپ میں جو انقلاب آیا، یورپ نے جو ترقی کی، اس انقلاب اور ترقی کی بنیاد جن نظریات پر تھی، وہ نظریات پیش کرنے والے مفکرین میں ایک مفسّر اس ناول کا مصنف بھی ہے، مصنف نے اس ناول میں اپنے مخصوص انداز میں کامیابی کے اصول اور ناکامی کے اسباب بیان کئے ہیں۔ پھر ٹیچر نے اس ناول کے متعلق لیکچر شروع کیا؛ مصنف کہتا ہے: اگر ہم نے زندگی کے سفر میں کامیاب ہونا ہے تو اس کے لئے صبر اور برداشت کی سخت ضرورت ہے، ہمیں کامیابی کے لئے تحمل مزاج یعنی قوت برداشت والا ہونا چاہئے، کامیابی کے لئے ہم دوسروں پر بھروسہ نہیں کر سکتے، ہمیں خود پر اعتماد کرنا ہو گا لیکن اس کے ساتھ زیادہ خود اعتمادی (Over confidence) سے بھی بچنا ہو گا وغیرہ۔ اسلامی بھائی کہتے ہیں: ٹیچر ناول کی سٹوری سے ملنے والے سبق بتا رہے تھے اور میرے ذہن میں واقعہ کربلا چل رہا تھا، جیسے ہی ٹیچر نے اپنا لیکچر ختم کیا تو میں بے ساختہ بولا: سر! یہ سب کچھ تو ہمیں کربلا بھی سکھاتی ہے، امام حسین رضی اللہ عنہ نے ہمیں صرف صبر بتایا نہیں، کر کے دکھایا، حلم، بردباری، قوت برداشت، خود اعتمادی وغیرہ یہ سب وہ باتیں ہیں جو امام حسین رضی اللہ عنہ نے ہمیں لکھ کر اگرچہ نہیں دیں مگر کر کے ضرور دکھائی ہیں۔

میری یہ بات سُن کر ٹیچر حیرت میں پڑ گئے، پھر کچھ دیر بعد بولے: ہاں! واقعی...!! یورپین مفسّر نے ہمیں کہانی لکھ کر سمجھایا مگر امام حسین رضی اللہ عنہ نے یہ سب کچھ عملی طور پر کر کے دکھا دیا ہے۔

کامیابی کے 3 اُصول

اسی طرح ایک غیر مسلم مُفَكِّر ہے، اُس نے اپنے طُور پر ایک تجزیہ کیا اور کہا: زندگی میں کامیابی کے 3 اُصول ہیں: (1): بھوک برداشت کرنے کی طاقت (2): انتظار (3): سوچنے سمجھنے کی صلاحیت۔ یہ تین اُصول ایک غیر مسلم مُفَكِّر نے بیان کئے، ذرا ان تینوں اُصولوں کو سامنے رکھ کر واقعہ کربلا کو ذہن میں لائیے! کربلا میں ہمیں یہ تینوں باتیں ملتی ہیں:

(1): غیر مسلم مُفَكِّر نے کہا: کامیابی کے لئے بھوک برداشت کرنے کی طاقت ضروری ہے، میدان کربلا میں ہم دیکھتے ہیں: سخت گرمی ہے، ریگستان ہے، دکھتی ہوئی زمین ہے اور دن کی سخت بھوک پیاس ہے، امام حُسَیْن رَضِيَ اللهُ عَنْهُ سے لے کر ننھے شہزادے حضرت علی اصغر رَضِيَ اللهُ عَنْهُ تک سب پیاسے ہیں، خالی پیاس ہوتی تو اور بات تھی، یہاں حالت پیاس میں جنگ بھی ہے، اپنی طرف سے جنگ کرنے کا کوئی ارادہ بھی نہیں ہے، اللہ ورسول کی عطا سے سب کچھ کرنے کی ہمت و طاقت بھی ہے، اختیار بھی ہے مگر قربان جانیے! سخت پیاس بھی ان بلند رُتبہ ہستیوں کے پاؤں اُکھاڑ نہیں پاتی، تازہ دم یزیدی لشکروں کی یلغار انہیں راہِ حق سے ہٹا نہیں پاتی، آلِ رسول کے شیر صفت جوان سخت پیاس کے باوجود یزیدیوں کے پر نچے اڑاتے ہیں، یہ ان کی بے مثال استقامت اور باکمال قُوّت برداشت ہے کہ یہ پیاسے رہ کر بہادری کے جوہر دکھاتے ہوئے شہادت کو تو گلے سے لگا لیتے ہیں مگر حق بات سے ذرہ برابر بھی پیچھے نہیں ہٹتے۔

(2): غیر مسلم مُفَكِّر نے دوسری بات کہی کہ کامیابی کے لئے انتظار ضروری ہے، یعنی جو بندہ کامیابی کا طلب گار ہے، وہ صبر سے کام لے، اطمینان کے ساتھ دُرست وقت کا انتظار کرے، کسی لمحے بھی بے صبری نہ دکھائے۔ یہ بات بھی امام حُسَیْن رَضِيَ اللهُ عَنْهُ کی پاکیزہ سیرت

میں دیکھئے! انسان پر زندگی میں ڈکھ آتے ہیں، غم آتے ہیں لیکن اگر ڈکھ اور غم کی خبر پہلے سے مل جائے تو وہ غم صرف غم نہیں رہتا، وبالِ جان بن جاتا ہے، مثال کے طور پر ہم میں سے ہر ایک کو موت آنی ہے، اگر کسی کو پہلے سے بتا دیا جائے کہ تمہارے پاس صرف ایک دن باقی ہے، اگلے دن تمہیں موت آجائے گی تو شاید وہ ایک دن بھی ہمارے لئے وبالِ جان بن جائے گا، چہرے پر مایوسی پھیل جائے گی، دل غم میں ڈوب جائے گا، کچھ کھانے پینے کو دل نہیں چاہے گا مگر قربان جائیے! امام حسین رضی اللہ عنہ کے صبر و استقامت پر...!! امام حسین رضی اللہ عنہ کی ولادت ہوتی ہے، ساتھ ہی جبریل امین علیہ السلام شہادت کی خبر لے کر حاضر ہو جاتے ہیں، ابھی امام حسین رضی اللہ عنہ کا بچپن ہے، آپ کی شہادت کی خبریں مشہور ہو چکی ہیں، آپ نے 55 سالہ زندگی کربلا کی ہوشربا تکلیفوں کو سامنے رکھتے ہوئے گزاری، آپ جانتے تھے کہ کربلا کے میدان میں شقی و بد بخت لوگ انتہائی ظالمانہ انداز میں مجھے شہید کر دیں گے مگر مجال ہے کہ امام حسین رضی اللہ عنہ کی استقامت میں کوئی فرق آئے، 55 سالہ مبارک زندگی میں کوئی ایک لمحہ بھی ایسا نہیں ہے کہ جب امام حسین رضی اللہ عنہ نے بے صبری کا مظاہرہ کیا ہو، آپ نے کبھی بھی یہ دُعا نہیں کی کہ یا اللہ پاک! مجھے اس آزمائش سے نجات عطا فرما، آپ نے صبر و استقامت کے ساتھ 55 سالہ زندگی کربلا کے انتظار میں بسر فرمائی اور بالآخر میدانِ کربلا میں اپنے نانا جان، رحمتِ رحمن صلی اللہ علیہ وآلہ وسلم کے دین پر پہرہ دیتے ہوئے نہایت عزت و شان کے ساتھ رتبہ شہادت کو سینے سے لگا لیا۔

(3): غیر مسلم مُفکّر نے تیسری بات کہی کہ جو کامیابی کا طلب گار ہے، اس کے لئے ضروری ہے کہ وہ سوچنے اور سمجھنے کی صلاحیت رکھتا ہو، یعنی اُس پر کیسا ہی کڑا وقت کیوں نہ آ جائے، وہ اپنے سوچنے سمجھنے کی صلاحیت کو ماند نہ پڑنے دے، ہر وقت، ہر حال میں سوچ سمجھ

کر بہتر سے بہترین فیصلہ کرے۔ یہ ایک بہت مشکل کام ہوتا ہے، ہمارے ہاں کسی شخص کا انتقال ہو جائے تو اس کے اہل خانہ کو، والدین کو بہت سنبھال کر طریقے سے خبر دینی ہوتی ہے کہ کہیں اچانک غم کی خبر سن کر ہوش ہی نہ کھو بیٹھیں مگر قربان جانیے! امام حسین رضی اللہ عنہ کی ہمت اور حوصلے کی کیا شان ہے...!! آپ حضرت علی اصغر رضی اللہ عنہ کا لاشہ مبارک اپنے ہاتھوں پر اٹھاتے ہیں، حضرت علی اکبر رضی اللہ عنہ کا لاشہ مبارک اٹھاتے ہیں، بھائی، بھتیجے، بھانجے، 72 تن میدان کربلا میں امام حسین رضی اللہ عنہ کی آنکھوں کے سامنے شہید ہوتے ہیں، آپ خود ان کے مبارک لاشے اٹھا کر خیموں کے پاس رکھتے ہیں، ایسے غم اور پریشانی کے باوجود ہوش و حواس سلامت ہیں، فیصلہ کرنے کی طاقت بحال ہے، تاریخ کی کسی کتاب سے دنیا کا کوئی شخص یہ ثابت نہیں کر سکتا کہ امام حسین رضی اللہ عنہ نے میدان کربلا میں غم کی شدت کے سبب کوئی ایک فیصلہ بھی شریعت کے خلاف کیا ہو، نہیں! نہیں...!! غم کی آندھیاں چل رہی ہیں، ظلم و ستم کے پہاڑ ٹوٹ رہے ہیں اور نواسہ رسول قرآن و صلت کو مضبوط تھا مے ہر ہر قدم عین شریعت کے مطابق اٹھاتے ہیں، آخر شہادت کو سینے سے لگا لیتے ہیں مگر آپ کی ہمت اور حوصلے میں ذرہ برابر بھی کمی نہیں آتی۔

اے عاشقانِ رسول! یہ سب باتیں عرض کرنے کا مقصد یہ ہے کہ دیکھئے! آج کے مفکرین کامیابی، ترقی اور انقلاب کے جو راستے دکھاتے ہیں، لمبے لمبے لیکچر (Lecture) دیتے ہیں، یہ سب باتیں آج سے تقریباً 1387 سال پہلے سال پہلے شہزادہ کونین، امام حسین رضی اللہ عنہ کر کے دکھا چکے ہیں، میدان کربلا میں یہ سب نظریات موجود ہیں۔

صَلُّوا عَلَي الْحَبِيبِ! صَلَّى اللهُ عَلَي مُحَمَّدٍ

کیا ہم واقعی حسینی ہیں...؟؟

اے عاشقانِ رسول! ہم نے سنا! کربلا ایک دُرّسِ زندگی ہے، آج کے مفکرین جو نظریات بیان کر کے اپنی دُکان چمکاتے ہیں، امامِ عالی مقام، امامِ حُسینِ رَضی اللہ عنہ وہ سب کچھ ہمیں پہلے سے میدانِ کربلا میں کر کے دکھا چکے ہیں۔ اب ہم نے غور یہ کرنا ہے کہ کیا ہم نے بھی امامِ حُسینِ رَضی اللہ عنہ سے، کربلا سے کچھ سیکھایا نہیں...؟؟ امامِ عالی مقام، امامِ حُسینِ رَضی اللہ عنہ بلند رُتبہ ہستی ہیں، یقیناً ہر عاشقِ رسول امامِ حُسینِ رَضی اللہ عنہ سے محبت بھی کرتا ہے، خود کو حسینی کہتا بھی ہے اور اپنے حسینی ہونے پر فخر بھی کرتا ہے، بلاشبہ حسینی ہونا، امامِ حُسینِ رَضی اللہ عنہ سے محبت و عقیدت رکھنا بہت بڑی سعادت ہے۔

مگر بہت افسوسناک بات ہے، لوگوں کی ایک بھاری تعداد ہے، جو صرف مُحَرَّم الحرام میں، وہ بھی فقط دینی اجتماعات میں اور یہاں بھی محض زبانی کلامی حسینی ہوتے ہیں۔ ہم غور کریں! کیا ہم واقعی حسینی ہیں؟ کیا ہم گھر میں بھی حسینی ہوتے ہیں؟ گلی میں، محلے میں، دُکان پر، کاروبار کرتے ہوئے، دفتر میں، دوستوں کی محفل میں کیا ہم حسینی ہوتے ہیں؟ جیسے اخلاق، جیسا کردار، جیسی پاکیزہ عادات امامِ حُسینِ رَضی اللہ عنہ کی تھیں، کیا ہم امامِ حُسینِ رَضی اللہ عنہ کی پیروی میں ویسے اخلاق، ویسا کردار، اُن جیسی عادات اپنانے کی کوشش کرتے ہیں؟ علمِ دین کا وہ مبارک سمندر جو امامِ حُسینِ رَضی اللہ عنہ کے سینے میں موجزن تھا، کیا ہم وہ علم سیکھنے کی طرف بڑھتے ہیں؟ ہم دینی اجتماعات میں آکر امامِ حُسینِ رَضی اللہ عنہ کی شان و عظمت کے نعرے لگاتے ہیں، بہت اچھی بات ہے مگر جب ہم گھر جا کر اپنے بچوں کے ہاتھ میں موبائل دیتے ہیں، انہیں T.V چلا کر دیتے ہیں، کیا ہم نے کبھی غور کیا کہ اس موبائل اور اس T.V

کے ذریعے کیا ہم اپنے بچوں کو حسینیت دے رہے ہیں؟ ہمارا بچہ جب کندھوں پر کتابوں کا بستہ ڈال کر پڑھنے جاتا ہے، کیا ہم نے کبھی سوچا کہ کیا ان کتابوں کے اندر حسینیت موجود ہے یا نہیں؟

الحمد للہ! ہم امام حسین رضی اللہ عنہ کو مانتے بھی ہیں، امام حسین رضی اللہ عنہ سے محبت کا دعویٰ بھی کرتے ہیں، خود کو حسینی کہتے بھی ہیں اور اس پر فخر بھی کرتے ہیں مگر افسوس! ہم کربلا سے سبق حاصل نہیں کرتے، امام حسین رضی اللہ عنہ کے نقش سیرت پر چلنے کی کوشش نہیں کرتے، ہمارا کردار، ہمارے اخلاق، ہمارے طور طریقے ہمارے حسینی ہونے کی گواہی نہیں دیتے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

اے مہاشقانِ رسول! 10 محرم الحرام کو شہیدوں کے سردار، حضرت امام حسین رضی اللہ عنہ کے ایصالِ ثواب کا اہتمام کیجئے، گھروں میں محافل کا اہتمام کریں اور 11 ویں شریف کو حسینی سید، حضور غوثِ اعظم شیخ عبدالقادر جیلانی رحمۃ اللہ علیہ کے ایصالِ ثواب کا بھی اہتمام کیجئے۔ امیر اہلسنت حضرت علامہ مولانا محمد الیاس عطار قادری، ائمہ بَرکاتُہمُ العالیہ فرماتے ہیں: تاجر اپنی روزانہ کی بکری (Sale) کا ایک فیصد جبکہ تنخواہ پانے والا اپنی ہر تنخواہ کی رقم سے کم از کم 2 فیصد نکالے اور ماہانہ 11 ویں شریف کی نیاز کرے تو اِنَّ شَاءَ اللہُ الْکَرِیْم! اُس کی روزی میں بَرَکت ہوگی۔ (اگر گھر میں نیاز کرنے میں رُکاوٹ ہو تو کسی بھی نیک کام میں وہ رقم خرچ کر دیجئے۔)

صَلُّوْا عَلَی الْحَبِیْب! صَلَّی اللہُ عَلَی مُحَمَّد